



EXAMINATIONS COUNCIL OF SWAZILAND

Junior Certificate Examination

SISWATI

207/02

Paper 2

October/November 2018

2 hours

Additional Materials: Answer Booklet
 Coloured pencils

READ THESE INSTRUCTIONS FIRST

Write your Centre number, candidate number and name on all the work you hand in.

Write in **blue** or **black** pen.

Do **not** use staples, paper clips, highlighters, glue or correction fluid.

Answer **all** questions in both sections **A** and **B**.

At the end of the examination, fasten all your work securely together.

The number of marks is given in brackets [] at the end of each question or part question.

DO NOT TURN OVER THIS PAGE UNTIL YOU ARE TOLD TO DO SO.

This document consists of **8** printed pages.

SICEPHU A

UMBUTO 1

Fundza lesivisiso bese uphendvula imibuto letawulandzela.

LIDZILI LAGOGO FAKUDZE

Kuhle kuyadzela lamuhla. Lilanga lelikhulu kuMaNtimandze. Ngisho lokuncane kwakhona kugcoke kuyanotfotela. Ayitekwa-ke yesalukati lesinguLaFakudze, ingani phela lolusuku lolungaka silwentelwe bantfwana nebatukulu baso. Lwekubonga imphilo nako konkhe lesibentele kona seloku ahamba emhlabeni Shongwe, inhloko yelikhaya.

Ebaleni kubekwe lithende lelikhulukati kwadekwa nematafula. Kuhlotjisiwe ungafunga utsi ngumshado. Ngembali kunelitafula lelehlukile lelinelikhekhe lelikhulukati lelibhalwe neminyaka yaso salukati. Sesiwahlanganisile emashumi lasikhombisa nemfica. Naye-ke gogo LaFakudze ugcokiswe lokumesha imihlobiso. Sihle salukati siyamanyatela. Injabulo ibhalwe ebusweni baso. Hha! Hamba minyaka, uyabona nje bekabunjiwe lomuntfu asho ngelibala lelikhanyako kodvwa hhayi loku lokutopele. Kukhala tinsimbi temculo lowehhlukene. Losetinkinobheni ungatsi utjeliwe kutsi ahle adlala letipholile, temjayivo kanye netenkholo. Phela kukhona tinhlobonhlobo tebantfu, tihlobo tabo, bangani, bomakhelwane nebelibhandla lasePostoli lapho abekhonta khona gogo.

Wabuka bonkhe lobumengemenge laFakudze weva kufika lusizana. Wakhumbula uyise walabantfwana wafisa shengatsi ngabe ukhona kubona imisebenti yebantfwabakhe. Abebashiye babancane. Lomhlangano, **lebekungumdzabulandlamu** waLaFakudze, abefundza libanga lelishumi, aneminyaka lelishumi nesikhombisa kantsi tfunjana abeneminyaka lemibili kuphela nje. Abetele phela uMphotholoji, sihlanu setintfombi nemajaha lamatsatfu. Kunye bekakuncumile uLaFakudze; kutsi bantfwabakhe baliitfole litfuba lekufundza bangafani naye lowakhulela lapho imfundvo beyisengakanakwa khona. Watsi nakatsatfwa ngemavolontiya kutsi atewusebenta kwaba matima. Wafunga kutsi bakhe bantfwana bayawungena esikolweni bangetucakeka njengaye lobekangati ngisho 'a'.

“Sibonga kuba khona kwenu kulelilanga lelimcoka kangaka kitsi,” ngemavi aZimele indvodzana yaLaFakudze leyelama Lomhlangano. Ungummeli lomkhulu futsi sewuvule yakhe inkapani. “Sibantfwana bakho make, sibonga kutikhandla kwakho usifundzise size sibe nguloku lesingiko. Siyabonga Mphotholoji kutsi usinakekele, wasekhamela ngemphilo saze sakhona kutimela. Sibonga nabo bonkhe labafake sandla ekukhuleni kwetfu ngetindlela letehlukene, emaNtimandze onkhe, bomalume, ngingabala ngitsini.”

Asakhuluma Zimele yagijima ingcondvo yaLaFakudze yakhumbula emuva. Yebo wabakhulisa bantfwana, kungemalula. Lokwakuyinsayeya kakhulu kwakuyimali yesikolwa leyayidzingeka uma kusuka umnyaka. Kwakunetikhatsi lapho abenta tikweleti angati kutsi utatibhadala kanjani. Imadlana lebekayitfolo ngekuwasha timphahla etindlini tabothishela, yayingafiki ndzawo **beyiphelela eteni** kuletindzingo temphilo. Tinkhomo letatishiywe nguyise webantfwabakhe

atimsitanga lokuyaphi ngobe umndeni wesusa umbango wagcina abone kuncono batitsatse tonkhe. Ngaletu tinsuku wangatsita kanyenti kubuyela kubo wehlulwa yintfo yinye kutsi utawubatsini labantfwana labangaka khona lekubo ngoba nebatali sewute. Abetawubangela banakabo tinkinga tekutsi batambekaphi ngoba nabo sebatsetse. Kantsi naletinhamba tekubitwa ngamabuyamendvweni tiyahhedleta.

Lamuhla kuhle kudzelile, bantfwabakhe bayatibongela kuye. Yena enhlityweni yakhe abembonga Nkulunkulu lometfwle yonkhe leminyaka. Ingani nabo labantfwana kunyenti lendlule kuko nabo asabakhulisa. Abafanani phela nabo bangesiwo emajobo akaZulu, kukhona lokuvele nje kube lihlongandlebe, kuphume umkhomboloti. Ubebatse uyayala, uyekhuta kube nhlanga temuka nemoya.

Wakhumbula naku lokunguMehluko lokwelama Zimele. Kwavele kwehluka njengelibito lako. Yaphela iminyaka lemibili kungasafundzi kushiye ebangeni lesiphohlango. Linye linye ahamba amfuna asabalekile ekhaya kutsiwa sewuhlala nebafana labatigangi etikomu tasemadolobheni. Ngaleyo minyaka abengaboni kutsi kuyawuphindze kulunge. Wasitwa kakhulu bomake belumanyano labebamthandazisa. Watsi-ke noma asabuyela esikolweni wangaphumelela kahle Mehluko. Noko-ke yathulela lengcondvo ngoba naku uyakhona kutiphilisa ngebhizinisi yemakhumbi.

“Siyabonga make,” livi laZimele layibuyisa ingcondvo yaLaFakudze. “Nyalo-ke sesikhatsi setipho.” Nembala tatseleka taba yimvula. Kwawa wena mali, titja, tinkhukhu nalokunyenti. Sekugcina siphu kwaba ngiso sebantfwana lekwakuyifenisha yendlu yakhe lenkhulu lebesi bacedzile kuyakha eminyakeni lemimbili leyengcile. Tageleta tinyembeti tenjabulo. Wahlabela lihubo lakhe lebekalitsandza. Watibongela, wafisela bantfwana imphilo lendze, wakhutsata kuhlala kuye Simakadze lokunguyena ametfwewe kwate kwaba ngulesikhatsi.

Imibuto

- (a) Bekendze kabani uLaFakudze? [1]
- (b) Bhala ligama lelisho kutsi bekeme kahle uLaFakudze lelivela endzimeni yesibili. [1]
- (c) Lusizana, lakhuluma ngalo endzimeni yesitsatfu, ucabanga kutsi lwaletfwa yini kuLaFakudze? [2]
- (d) Chaza loku lokulandzelako njengoba kusetjentisiwe endzabeni:
- (i) umdzabulandlamu (indzima 3) [2]
- (ii) beyiphelela eteni (indzima 5) [2]
- (e) Nika kubili lokusikhombisa kutsi laFakudze kwamvisa buhlungu kungayi esikolweni? [2]
- (f) Akabuyelanga ngani ekhaya kubo LaFakudze ekushoneni kwemyeni wakhe uma sekudlange tinkinga? [2]
- (g) Ngeligama linye, chaza similo saLaFakudze usekele ngeliphuzu linye. [3]

[Sekukonkhe: 15]

UMBUTO 2**Fundza lesivisiso bese uphendvula imibuto letawulandzela.****EMIKHUKHWINI KAJUBAJECE**

Sekuphele iminyaka leyitsi ayibe lishumi nesihlanu befika labantfu lapha epulazini kaJubajece. Imikhukhu beyingafiki ngisho emashumini lamatsatfu, kodvwa nyalo sekutse phihli imikhukhu netindlu labakhosele. Lomlumbi wabatjela kutsi bangakhi takhiwo leticinile kwatise kutsi akusiyo indzawo yabo ngalokusemtsetfweni. Phela lomlumbi walelipulazi wabahawukela nabacoshwa ngumakhelwane wakhe lobesatsengisa lipulazi lebehlala kulo.

Takhiwo talapha titsi kantsi tikotelana, atikakheki nakahle. Kuletinye ngemathayela odvwa, kuletinye ngemathayela, emapulango nemaplastiki. Uma line ngemandla tindlwana tigucuka tibe yimifula ngekhatshi. Nemimoya kanjalo ike iyiketule leminyane imikhukhu lengakasimi kahle. Lote kahle tingubo ebusika emakhata ayatentela nje. Kuba buhlungu-ke uma kungene nemikhuhlane lemibi, bomalaleveva, nemisheko ikakhulu kulabadzala nakubantfwana ngoba lusito lwetempilo lufika kanye ngeliviki lolungumahamba nendlwana. Nalo uma lufikile alubacedzi labadzinge kwelashwa ngoba baba banyenti.

Kuhlala kwebantfu baminyane kubanga tinkinga letinyenti. Lapha nje kute indzawo yekulahla tibi, ukhandza lonkhe luhlobo lwekungcola noma kukuphi. Betempilo nasebafikile bayafundzisa ngekuhlanteka. Bayagcugcutela kutsi ibe khona indzawo yemithoyi lehlelekile. Bantfu-ke abayi nganhlanye bangesiwo emanti. Noma bafundziswa bayachubeka bente lokuphambene labanye. Uye uvele kakhulu bantfwana ngoba bona badlala nganoma yini labahlangana nayo kantsi ayikahlobi. Tingena malula-ke tifo kubo.

Iyamangalisa indzaba yalabantfu ngoba ngemaSwati. Kusho kutsi konakala kuboyisemkhulu lebehlala kulamapulazi latsengwa balimi labanjengabo Jubajece. Titukulwana tona tati kutsi ngulona likhaya kantsi nasekufika labanye belumbi labangenalavelo bayabakhukhula vele babacoshe. Bagcina bahlala njengebakhoseli batfobele umtsetfo waloyo mlumbi.

Nalapha kaJubajece bebanikwe leyo ndzawana leyayingakuvumeli kutsi balime nemasimu lamakhulu. Tingajana betikhona noko kodvwa bahlushwa kakhulu kweswelakala kwemanti dvutane. Abesokolelwa emanti lebebawacela epulazini, atfolakala ngesikhatsi lesitsite bese ayavalwa. Bebashaya lihele balayine netigubhu tabo lokwa ekuseni kute bawatfole. Lusito lwahulumende luyamfimfa ngoba lendzawo yemuntfu ayisiso sicintsi.

Indlala iyadlanga-ke uma kungaliywa ngalokwenele, niphila ngekutsenga. Angitsi phela nematohwana ayindlala. Likhona lidlanzana lelisebenta kamlumbi, nalabo-ke labaphuma bayofuna imisebenti emadolobheni. Labanye babo bagcina sebhahlala ngakhona emisebentini bagabuyi. Buka ke ngoba naleyo missetjantana ngulena yekufukuza ngoba emapulazini kuyalinywa kufuywe ikakhulu. Sikolwa lesikhona kwakungulesincane naso sibucalu. Lofuna kuya esikolweni lesikhulu kufanle amelane nendlela lendze ngoba phela nemabhasana lahambako

awafiki kulemikhukhu ngekuba kubi kwemgwaco. Lebebancono ngulabo lebebahlala madvute nelipulazi labasebenta khona.

Sitodlwana lesasikhona sasisinye sidule simba ecolo. Yini kona lokutfolako ngaphandle kwetintfo letitidzingo temalanga onkhe. Lokudliwako kona bekuvamisa kutsengiswa sekuphelelwe sikhatsi. Loku kwakungiko lokunye lokwakubanga letinye taletifo letatikhona kulenzawo.

Muva nje, sekunemkhutjana welicembu letigangi letigcekezako titsatse tinswana tebahlali. Iyabakhatsata labantfu lendzaba ngoba nasetindleleni sekuvakele kutsi bayababamba bantfu babemuke loko labakutsengile noma imali uma ikhona. Kusolisa shengatsi kwandza kwebantfu lapha nekuswelakala kwemisebenti kuyakubanga lokuganga. Angitsi futsi sekunetindlu letitsengisa tjwala lokwenta bantfu balahlekelwe buntfu bangangenela lokunatsa. Labanye sebake babanjwa baganga khona kamlumbi.

Bayetama ke labantfu kuhlanganisa imicondvo yabo kute bente ncono imphilo yabo. Sebanawo emaphoyisa emmango lashintjana ebusuku kulwa nebugebengu. Kuyabonakala kutsi uma kungakabhukulwa ngalesimo kutaba lukhuni kuphila lapha epulazini kaJubajece.

Ingabe labantfu labakhosele iyawuphetfwa yini indzaba yabo ngoba bayachubeka nekwandza. Imikhukhu seyikhwele intsaba. Ingabe nakangahamba Jubajece bayawukwenta njani?

- 2 (a)** Bhala sifinyeto lesingaba ngemagama labalelwa ku 60 kuya ku 80, ukhombise bulukhuni labahlangabetana nabo ngekwetemphilo labantfu labahlala epulazini kaJubajece. [10]
- (b)** Inhlangano yensha lehlala kulemikhukhu isukumise umkhankhaso wekubuka inhlalakahle yakhe wonkhe umuntfu kulenzawo. Njengamabhalane walenhlangano, bhala emaminitsi emhlangano lebeniwubambile kuleliviki. [15]

[Sekukonkhe: 25]

SICEPHU B**Phendvula yonkhe imibuto kulesicephu.**

- 3 (a)** Sebentisa lenzima lelandzelako letsetfwe kusiviso 2 (**IMIKHUHLANE KAJUBAJECE**) **indzima yesibili**, ukhiphe naku lokulandzelako.

Takhiwo talapha titsi kantsi tikotelana, atikakheki nakahle. Kuletinye ngemathayela odvwa, kuletinye ngemathayela, emapulango nemaplastiki. Uma line ngemandla tindlwana tigucuka tibe yimifula ngekhatsi. Nemimoya kanjalo ike iyiketule leminyane imikhukhu lengakasimi kahle. Lote kahle tingubo ebusika emakhata ayatentela nje. Kuba buhlungu-ke uma kungene nemikhuhlane lemibi, bomalaleveva, nemisheko ikakhulu kulabadzala nakubantwana ngoba lusito lwetempilo lufika kanye ngeliviki lolungumahamba nendlwana. Nalo uma lufikile alubacedzi labadzinge kwelashwa ngoba baba banyenti.

- (i) Libito lelebolekiwe lesigaba 3 [1]
- (ii) Sabito lesibalako [1]
- (iii) Libito lelincishisiwe [1]
- (iv) Sandziso sesikhatsi [1]
- (v) Sento sesikhatsi lesisemphambosini yekwentela [1]
- (vi) Libito lesigaba 1(a) bunyenti [1]
- (b) (i) Luhlobo luni lwelibito leli? /lutsandvo/ [1]
- (ii) Bhala letinye tibonelo taloluhlobo lwemabito tibe timbili. [2]
- (c) Bhala imisho lenanaku lokulandzelako:
- (i) Sichasiso lesendvulele libito [3]
- (ii) Sibabato semvelo lesilunga linye [3]

[Sekukhonkhe: 15]

UMBUTO 4**(a) Bhala imisho lenanaku lokulandzelako ukudvwebele:**

- (i) Libitongco lelakhiwe ngekususa nkhamisa losekucaleni kwelibito. [3]
- (ii) Sabito sekukhomba bucalu sigaba 3 bunye. [3]
- (iii) Sento lesisemphambosini yekwenteka. [3]

(b) Bhala uchaze kutsi tiyini letakhi letidvwetjelwe ngalokuphelele.

- (i) Ngiyasati sono sami. [2]
- (ii) Ngifuna maphi ematje kulawa. [2]
- (iii) Batawubuya kusasa labo. [2]

[Sekukonkhe: 15]